


## **Il-Beata Arkangela Girlani**

Ħafna drabi tkun taf xi jsarraf il-bniedem meta titilfu. Meta jkun igħix magħna mhux dejjem nagħtu kasu. Meta jiġi nieqes nittendu xi tlifna. Imma sa dan it-tant ħafna tagħrif fuqu jintesa.

Il-Beata Arkangela Girlani għexet ħajja moħbija. Ħafna ma kienu jaraw xejn speċjali fiha. Għalhekk tista' tgħid ħadd ma ta kas biex jingabar tagħrif fuq il-ħajja tagħha meta kienet ħajja. Min kien jaf xi ħaġa fuqha, ma qagħadx iħabbel rasu biex jikteb li jaf. Forsi ma kellhomx tort sa barra, għax meta fl-1495 mietet il-Beata Arkangela ftit li xejn intebħu bil-ħajja moħbija ta' umilta' u semplicità li kienet tgħix din is-soru Karmelitana.



Missier Angela, Ġanni Girlani kien raġel sewwa ħafna li kien igħix flimkien mal-familja fir-raħal imsejjaħ Trino fuq il-muntanja Ferrata mhux bogħod minn Parma (Italja). Kien jiftaħar xi ftit li kien ġej minn familja nobbli, imma mill-bqija kien migbud ħafna lejn il-familja u jfittex li jimxi sewwa ma' kulħadd. Ma kienx nieqes mill-ġid u ried li wliedu jkollhom edukazzjoni tajba. Kellu tlett itfal Elemira, Marija, u Skolastika u bagħathom fl-iskola tas-Sorijiet Benedittini li kienet ftit 'il bogħod. Elemira kienet l-aktar svelta minn ħutha. Kellha natural ħelu ħafna u kienet tmur tajjeb ma' kulħadd. Għalhekk xejn ma nistagħgħbu li kulħadd kien iħobbha. Imma meta waslet ċerta eta', l-imħabba tal-barrani lejn Elemira bdiet tidħol 'il ġewwa. Hi bin-natural ferrieħi u ħelu tagħha, ma kienet tikser lil ħadd, imma lanqas ma kienet twieġeb għal ebda imħabba. Riedet tagħti qalbna kollha lil Alla. Ġrew warajha l-aħjar żgħażaġħ ta' Parma kemm għonja u kemm nobbli, imma kollu għal xejn. Is-Sur Girlani għall-ewwel ma tantx ta importanza għal din l-imġiba ta' bintu imma meta darba fettillu jistaqsi x'kienet ir-raġuni għax ma trid tilqa' l-ebda żaġħżuġħ, it-tweġiba kienet lesta: "Jien qalbi ma nagħtiha lil ħadd. Qalbi hi ta' Kristu u lilu biss irrid". "X'jiġifieri?" qalilha missierha. "Jien irrid insir soru Karmelitana", wieġbitu bintu. Hawn is-Sur Girlani tilef tjubitu u rgulitu kollha. Telagħlu fuq li telagħlu bl-ikrah. Deherlu li kienet sejra tbaxxih, billi ttelliflu li jingħaqad ma' familja ta' isem u ġieħ aktar minn tiegħu. Ried li ismu jkun aktar magħruf u mhux jindifen f'Monasteru ta' Sorijiet Karmelitani. Imma kemm huma differenti l-ħsibijiet t'Alla

mill-ħsibijiet tal-bniedem. Kieku sar kif xtaq hu, aħna ma konniex nafu b'ismu. Nafuh għax sar dak li ma riedx hu. Elemira kienet tat kelma 'l Alla, li lilu biss tħobb u Alla jigi qabel kolloxx u qabel kulħadd.

Ġanni Giralani għamel li seta' biex ibiddel il-fehma ta' bintu, imma kollu għalxejn, miskin! Ġara kolloxx il-kuntrarju li xtaq hu. Iż-żewġ uliedu l-oħra, Marija u Skolastika meta raw din it-tilwima f'darhom, tħawdu u nkwetaw, huma kienu jħobbu kemm lil missierhom kif ukoll lil oħthom Elemira.

Ma xtaqux jindaħlu bejniethom imma spiċċaw biex riedu jidħlu Sorijiet Karmelitani huma wkoll. Ġanni Giralani ddispjaċih ferm għal din l-aħbar, imma ta' raġel sewwa li kien, baxxa rasu għar-rieda t'Alla u minn qalbu offra lil uliedu bħala għarajjes lil Kristu.

Meta Elemira daħlet soru fil-monasteru tal-Karmelitani ta' Parma li kienu jagħmlu sewwa mill-Għaqda msejja Monterrano, ħadet l-isem ta' Arkangela u b'hekk baqgħat dejjem magħrufa. Is-sorijiet sħabha ma raw xejn speċjali fiha, u għalhekk ftit li xejn ħallewna miktub fuq il-ħajja tagħha.

B'dan kollu kulħadd kien jara kemm Swor Arkangela kienet tfittex li taqdi dmirha sewwa, sal-anqas ħaġa. Kienet lesta dejjem biex taqdi lil kulħadd. Kellha qalbha tajba ħafna mas-Sorijiet morda u xjuħ, kull min kien jitlobha pjaċir, żgur li kienet tgħinu. Il-ħajja ta' Swor Arkangela kienet ħajja mgħagġla u qasira. Bilkemm laħqet għamlet il-Professjon Reliġjuża, tant li f'eta' żgħira ħafna, saret Superjura tal-Monasteru ta' Parma. Is-sorijiet kollha riedu lilha u ma ddispwjaċihomx. Il-ħlewwa u tjubija tagħha kienu jpattu għan-nuqqas ta' esperjenza tagħha. Imma jaħasra ftit gawdewha. Il-Prinċipijiet Gonzaga riedu jiftħu Monasteru ġdid f'Mantova u riedu superjura sewwa biex jibdeu tajjeb. L-għażla waqgħet fuq Swor Arkangela.

Bid-dmugħ f'għajnejha, imma rassenjata dejjem wettqet ir-rieda t'Alla u marret fil-Monasteru l-ġdid "Il-Madonna tas-Sema" u ħadmet kemm setgħet biex fil-Monasteru tagħha kulhadd igħix bi ħsieb wieħed li jfaħħar 'l Alla f'kolloxx.

Il-ktieb ta' l-għerf igħid li t-tajjeb igħix ħafna fi żmien qasir. Hekk ġara f'Swor Arkangela, għexet tajjeb ħafna skond il-qalb t'Alla, imma għomorha kien qasir ferm. Bilkemm kienet ilha tliet snin fil-monasteru l-ġdid meta bdiet tħoss l-ewwel sinjali ta' marda kiefra, kanċer f'wicċha u fi grizmejjha. Kolloxx għal Alla kienet toffri u qatt ma lmentat.

Fit-28 ta' Jannar 1485 meta rat lis-Sorijiet kollha madwarha, ħafna minnhom b'għajnejhom imdemmgħa, fehmet li kien wasal iż-żmien li tingħaqad ma' Kristu l-għaziż ta' qalbha. Tathom l-aħħar tifikira u programm ta' ħajjitha kollha. "Ġesù tiegħi, imħabba tiegħi".

Meta żmien wara qalgħu l-ġisem tagħha, huma jsibu li kien għadu bla ebda taħsir. Issa qiegħed fi Trino f'pajjizna, ifakkar l-isem ta' Giralani iktar milli kien jistenna Ġanni, missierha. Il-Papa Piju IX ta s-setgħa li Swor Arkangela tigi meqjusa bħala Beata, u l-festa tagħha fil-Kalendarju Karmelitan hija nhar id-29 ta' Jannar.

**[www.fleurdelysparish.com](http://www.fleurdelysparish.com)**

Find us on 

***[fleurdelysmalta.parish](https://www.facebook.com/fleurdelysmalta.parish)***

*www.fleurdelysparish.com*